

**REGIONAL NEWS UNIT**  
**ALL INDIA RADIO, GUWAHATI**  
0000000000

**Date : 16-10-2017**

**Time : 1845 Hrs**

***Assamese Evening Bulletin***

**HEADLINES**

- ১। অসম চৰকাৰে দৰিদ্ৰতাৰ সীমাৰেখাৰ তলত বাস কৰা লোকসকলৰ জীৱন ধাৰণৰ মান উন্নত কৰাৰ বাবে বিশেষ পদক্ষেপ গ্ৰহণ কৰিছে বুলি মুখ্যমন্ত্ৰী সৰ্বানন্দ সোণোৱালৰ ঘোষণা।
- ২। নামনি সোৱণশিৰি জলবিদ্যুৎ প্ৰকল্পৰ সৈতে জড়িত সকলো বিষয় পৰীক্ষাৰ বাবে এখন তিনিজনীয়া কমিটি গঠন কৰিবলৈ ৰাষ্ট্ৰীয় সেউজ ন্যায়াধীকৰণৰ নিৰ্দেশ।
- ৩। খাদ্য ভেজালকৰণৰ সৈতে জড়িত লোকসকলৰ বিৰুদ্ধে কঠোৰ ব্যৱস্থা গ্ৰহণ কৰিবলৈ ৰাজ্য সমূহৰ খাদ্য সুৰক্ষা আয়ুক্তসকলক কেন্দ্ৰীয় চৰকাৰৰ নিৰ্দেশ। **আ/ৰু**
- ৪। মালেয়চিয়াত অনুষ্ঠিত হ'বলগীয়া ১৯ বছৰ অনূৰ্ধ্ব এছীয় কাপ ক্ৰিকেট প্ৰতিযোগিতাৰ বাবে ভাৰতীয় দলত অসমৰ বেটছমেন ৰিয়ান পৰাগৰ স্থান লাভ।

0000000

মুখ্যমন্ত্ৰী সৰ্বানন্দ সোণোৱালে কয় যে অসম চৰকাৰে দৰিদ্ৰতাৰ সীমাৰেখাৰ তলত বসবাস কৰা লোকসকলৰ জীৱন ধাৰণৰ মান উন্নত কৰাৰ বাবে বিশেষ পদক্ষেপ গ্ৰহণ কৰিছে। বিশ্ব খাদ্য দিৱস উপলক্ষে আজি গুৱাহাটীৰ বিবেকানন্দ কেন্দ্ৰত আয়োজিত এটা অনুষ্ঠানত ভাষণ দি শ্ৰী সোণোৱালে কয় যে অসমৰ দৰিদ্ৰ জনসাধাৰণে যাতে খাদ্য, বস্ত্ৰ আৰু বাসস্থানৰ অধিকাৰৰ পৰা বঞ্চিত হ'ব নালাগে, তাৰবাবে ৰাজ্য চৰকাৰে দৃঢ়তাৰে কাম কৰি যাব। মুখ্যমন্ত্ৰীয়ে কয় যে বিশ্ব খাদ্য দিৱস পালনৰ মূল উদ্দেশ্য হ'ল বিশ্বৰ পৰা ক্ষুধা নিবাৰণ কৰা। সেয়ে সমগ্ৰ দেশৰ লগতে ৰাজ্যখনৰ প্ৰতিগৰাকী জনসাধাৰণৰ খাদ্যৰ নিৰাপত্তা প্ৰদান কৰাটো বৰ্তমানৰ কেন্দ্ৰ আৰু ৰাজ্য চৰকাৰৰ মূল লক্ষ্য। সমাজৰ প্ৰতিগৰাকী ব্যক্তিয়ে এই দিশত সচেতন হ'লেহে এই লক্ষ্য বাস্তৱায়িত হ'ব বুলি মুখ্যমন্ত্ৰীয়ে প্ৰকাশ কৰে। তেওঁ কয় যে ৰাজ্যখনৰ আঢ়ৈ কোটি জনসাধাৰণক খাদ্য নিৰাপত্তা আইনেৰে সামৰি লোৱা হৈছে যদিও এইক্ষেত্ৰত আৰু অধিক দৃঢ় ব্যৱস্থা গ্ৰহণ কৰিব লাগিব। ৰাজ্যখনৰ ৩৩ খন জিলাৰ ভৌগোলিক পৰিৱেশ আৰু মাটিৰ গুণাগুণ সুকীয়া বুলি উল্লেখ কৰি শ্ৰী সোণোৱালে কৃষি উৎপাদন বৃদ্ধিৰ বাবে এইবোৰ দিশ বিবেচনা কৰিব লাগিব বুলি প্ৰকাশ কৰে। তেওঁ কয় যে অসমৰ গ্ৰামাঞ্চলৰ লোকসকলৰ আৰ্থিক উন্নয়নৰ গতি ত্বৰান্বিত কৰাৰ বাবে ৰাজ্য চৰকাৰে 'মুখ্যমন্ত্ৰীৰ সমগ্ৰ গ্ৰাম্য উন্নয়ন যোজনা' আৰম্ভ কৰিছে। প্ৰধানমন্ত্ৰী নৰেন্দ্ৰ মোদীয়ে কৃষক আৰু দৰিদ্ৰ জনসাধাৰণৰ অৱস্থা উন্নয়নৰ হকে বহু কল্যাণকামী আঁচনি গ্ৰহণ কৰিছে বুলি উল্লেখ কৰি শ্ৰী সোণোৱালে 'প্ৰধানমন্ত্ৰীৰ উজ্বলা যোজনা'ৰ জৰিয়তে দুখীয়া জনসাধাৰণে যাতে স্বাস্থ্যসন্মত জীৱন যাপন কৰিব পাৰে তাৰবাবে প্ৰয়োজনীয় ব্যৱস্থা গ্ৰহণ কৰা হৈছে।

0000000

ৰাষ্ট্ৰীয় সেউজ ন্যায়াধীকৰণে নামনি সোৱণশিৰি জলবিদ্যুৎ প্ৰকল্প আৰু ইয়াৰ সৈতে জড়িত সকলো বিষয় পৰীক্ষাৰ বাবে এখন তিনিজনীয়া বিশেষজ্ঞ সমিতি গঠন কৰিবলৈ নিৰ্দেশ দিছে। ন্যায়াধীকৰণৰ কলকাতা বিচাৰপীঠে আজি আহাম পাব্লিক ৱৰ্কছৰ এখন আবেদনৰ ভিত্তিত ৰায়দান কৰি তিনিজনীয়া এই কমিটি গঠনৰ নিৰ্দেশ দিয়ে। ন্যায়াধীশ এছ পি ৱাংৰি আৰু বিশেষজ্ঞ সদস্য পি চি মিশ্ৰে গঠিত বিচাৰপীঠখনে বন আৰু পৰিৱেশ মন্ত্ৰালয়ক তিনিজনীয়া বিশেষজ্ঞ কমিটি গঠনৰ নিৰ্দেশ দিয়ে। নিৰ্দেশটোত এই প্ৰকল্পৰ বাবে পূৰ্বতে গঠন কৰা সকলো কমিটিৰ প্ৰতিবেদন এই তিনিজনীয়া কমিটিয়ে পৰীক্ষা কৰি তিনিমাহৰ ভিতৰত নিজৰ প্ৰতিবেদন দাখিল কৰিব লাগিব বুলি বিচাৰপীঠে ৰায়টোত উল্লেখ কৰে। এই ৰায় অনুসৰি অহা এমাহৰ ভিতৰত বন আৰু পৰিৱেশ মন্ত্ৰালয়ে তিনিজনীয়া এই কমিটিখন গঠন কৰিব লাগিব আৰু এই কমিটিয়ে প্ৰকল্পথলী পৰিদৰ্শন কৰি বিভিন্ন অংশীদাৰ আৰু সাধাৰণ লোকৰ সৈতে আলোচনা কৰি নিজৰ প্ৰতিবেদন দাখিল কৰিব। কমিটিয়ে ভূবিজ্ঞান, জলবিজ্ঞান, পৰিৱেশ বিজ্ঞান, জৈৱ বিজ্ঞান আৰু ভূ-কম্পন আদি সকলো বিষয় সামৰি বান্ধৰ সৈতে জড়িত বিভিন্ন দিশ বিবেচনা কৰি প্ৰতিবেদনখন যুগুত কৰিব লাগিব বুলি ৰায়টোত কোৱা হৈছে। বিচাৰপীঠখনে এই কমিটিখনৰ সমস্ত ব্যয় কেন্দ্ৰীয় শক্তি মন্ত্ৰালয়, অসম চৰকাৰ আৰু অৰুণাচল প্ৰদেশ চৰকাৰক লগতে নিৰ্দেশ দিছে।

০০০০০০০

নিৰ্বাচন আয়োগৰ নিৰ্ধাৰিত কাৰ্যসূচী অনুসৰি আজি দৰং জিলাৰ মঙ্গলদৈ, চিপাঝাৰ, কলাইগাঁও, দলগাওঁ, বিধানসভা সমষ্টিৰ অন্তৰ্গত ভোটাৰ পঞ্জীয়ন বিষয়াসকলে জনসাধাৰণৰ জ্ঞাতাৰ্থে ভোটাৰ তালিকা ২০১৮ প্ৰকাশ কৰি উলিয়াইছে। এই উপলক্ষে আজি দৰং জিলাৰ অতিৰিক্ত উপায়ুক্তৰ সভাপতিত্বত উপায়ুক্তৰ কাৰ্যালয় সভাকক্ষত বিভিন্ন ৰাজনৈতিক দলৰ বিষয়ববীয়া তথা বিভিন্ন বিভাগৰ মুৰব্বী বিষয়াসকলৰ সৈতে এখন সভা অনুষ্ঠিত হয়। এই সভাতেই ভোটাৰ তালিকা ২০১৮ ৰ খছৰা জনসাধাৰণৰ জ্ঞাতাৰ্থে আনুষ্ঠানিকভাৱে মুকলি কৰা হয়। প্ৰকাশিত খছৰাৰ প্ৰতি কোনো লোকৰ কিবা অভিযোগ থাকিলে অহা ১৫ নৱেম্বৰৰ ভিতৰত ভোট কেন্দ্ৰসমূহত যোগাযোগ কৰিব পাৰিব। এনে অভিযোগ সমূহ ১৫ ডিচেম্বৰৰ ভিতৰত নিষ্পত্তি কৰি ২০১৮ বৰ্ষৰ ১২ জানুৱাৰীত চূড়ান্ত ভোটাৰ তালিকা প্ৰকাশ কৰা হ'ব। বঙাইগাওঁ জিলাতো নিৰ্বাচন বিভাগে আজি ৩২ নম্বৰ বিধানসভা সমষ্টিৰ ফটোযুক্ত খছৰা ভোটাৰ তালিকা প্ৰকাশ কৰে। উপায়ুক্তৰ কাৰ্যালয়ৰ সভাকক্ষত অনুষ্ঠিত সভাত জিলা নিৰ্বাচনী বিষয়াই খছৰা ভোটাৰ তালিকা আনুষ্ঠানিকভাৱে মুকলি কৰে। অহা ১২ জানুৱাৰীত চূড়ান্ত ভোটাৰ তালিকা প্ৰকাশ কৰা হ'ব। মাজুলী জিলাতো আজি খছৰা ভোটাৰ তালিকা আনুষ্ঠানিকভাৱে প্ৰকাশ কৰা হয়। জিলাখনৰ একমাত্ৰ বিধানসভা সমষ্টি ৯৯ নম্বৰ মাজুলী অনুসূচিত জনজাতি বিধানসভা সমষ্টিৰ ভোটাৰ তালিকাৰ খছৰা উপায়ুক্তৰ কাৰ্যালয়ৰ সভাকক্ষত আয়োজিত এক অনুষ্ঠানত মাজুলীৰ নিৰ্বাচক পঞ্জীয়ন বিষয়াই মুকলি কৰে। সংক্ষিপ্ত সংশোধনীৰ বাবে ভোটাৰৰ নুন্যতম বয়সৰ অৰ্হতাৰ ভিত্তিত অহা ১ জানুৱাৰী ধাৰ্য কৰা হৈছে। সংশোধিত চূড়ান্ত ভোটাৰ তালিকাখন অহা ৫ জানুৱাৰীত প্ৰকাশ কৰা হ'ব। ধেমাজিতো আজি নিৰ্বাচন আয়োগৰ নিৰ্দেশ মৰ্মে খছৰা ভোটাৰ তালিকা ধেমাজি জিলাৰ উপায়ুক্তই প্ৰকাশ কৰে। অহা ১২ জানুৱাৰীত সংশোধিত চূড়ান্ত ভোটাৰ তালিকাখন প্ৰকাশ কৰা হ'ব।

০০০০০০০

কেন্দ্ৰীয় চৰকাৰে খাদ্য ভেজালকৰণৰ সৈতে জড়িত লোকসকলৰ বিৰুদ্ধে কঠোৰ ব্যৱস্থা গ্ৰহণ কৰিবলৈ ৰাজ্যসমূহৰ খাদ্য সুৰক্ষা আয়ুক্তসকলক নিৰ্দেশ দিছে। বিশ্ব খাদ্য দিৱস উপলক্ষে আজি নতুন দিল্লীত এটা অনুষ্ঠানত অংশগ্ৰহণ কৰাৰ পাছত কেন্দ্ৰীয় স্বাস্থ্য দপ্তৰৰ ৰাজ্য মন্ত্ৰী অশ্বিনী কুমাৰ চৌবেই সাংবাদিকৰ আগত এই কথা প্ৰকাশ কৰে। শ্ৰী চৌবেই আগন্তুক উৎসৱৰ কালছোৱাত খাদ্যবস্তুৰ যিকোনোধৰণৰ ভেজালকৰণৰ বিৰুদ্ধে সতৰ্ক দৃষ্টি ৰাখিবলৈ সংশ্লিষ্ট বিষয়াসকলক নিৰ্দেশ দিয়ে। আজিৰ অনুষ্ঠানতেই মন্ত্ৰীগৰাকীয়ে খাদ্য নষ্ট কৰাটো ৰোধ কৰাৰ বাবে আই এফ আৰ এ নামৰ এটা ম'বাইল এপ মুকলি কৰে। ভাৰতৰ খাদ্য সুৰক্ষা আৰু মানক প্ৰাধিকৰণে খাদ্যৰ অপচয় ৰোধ কৰাৰ বাবে এই এপটো সৃষ্টি কৰিছে। মন্ত্ৰীগৰাকীয়ে কয় যে খাদ্যৰ অপচয় ৰোধ কৰাৰ বাবে জনসাধাৰণৰ মাজত সজাগতাৰ সৃষ্টি কৰা বিশেষ প্ৰয়োজন।

০০০০০০

সপ্তাহজোৰা চৰকাৰী ভ্ৰমণসূচীৰে বন মন্ত্ৰী প্ৰমিলাবাণী ব্ৰহ্ম আজি ফ্ৰান্সৰ ৰাজধানী পেৰিছলৈ ৰাওনা হৈছে। পেৰিছত মন্ত্ৰীগৰাকীয়ে ফ্ৰান্সৰ উদ্যোগত ৰাজ্যখনত ৰূপায়িত হৈ থকা বিভিন্ন আঁচনি সন্দৰ্ভত আলোচনাত মিলিত হ'ব। ইয়াৰ উপৰি তেওঁ বন বিভাগত বিভিন্ন আঁচনিৰ অন্তৰ্গত ক্ষেত্ৰভিত্তিক অধ্যয়ন কৰিব। শ্ৰী মতী ব্ৰহ্মৰ সৈতে বিভাগৰ দুগৰাকী জ্যেষ্ঠ বিষয়া, এ কে জ'হৰি আৰু উৎপল বৰাও পেৰিছলৈ যাত্ৰা কৰিছে।

০০০০০০

অসম মাধ্যমিক শিক্ষা পৰিষদ চমুকৈ চেবাৰ দ্বাৰা পৰিচালিত ২০১৮ চনত অনুষ্ঠিত হ'বলগীয়া হাইস্কুল শিক্ষান্ত পৰীক্ষাৰ প্ৰ-পত্ৰ পূৰণৰ দিন ঘোষণা কৰা হৈছে। অহা জানুৱাৰী মাহত অনুষ্ঠিত হ'বলগীয়া এই পৰীক্ষাৰ বাবে পৰিক্ষাৰ্থীসকলে অহা ৬ নৱেম্বৰৰ পৰা ২২ নৱেম্বৰলৈ প্ৰ-পত্ৰ পূৰণ কৰিব পাৰিব। পৰিক্ষাৰ্থীসকলে অনলাইনযোগেও প্ৰ-পত্ৰ পূৰণ কৰিব পাৰিব।

আনহাতে, জানুৱাৰীত অনুষ্ঠিত হ'বলগীয়া এই পৰীক্ষাৰ পূৰ্বেই ১২ টা বিষয়ৰ ব্যৱহাৰিক পৰীক্ষা অনুষ্ঠিত হ'ব। ইপিনে, পৰীক্ষা কেন্দ্ৰ সন্দৰ্ভত চেবাই প্ৰকাশ কৰা মতে, এটা কেন্দ্ৰত ১৫০ বা ততোধিক শিক্ষাৰ্থী থকাৰ লগতে এটা কেন্দ্ৰত কমেও চাৰিখন বিদ্যালয় থাকিব লাগিব। এইবাৰ পৰীক্ষাৰ মূল্যায়ন ৩৪ টা কেন্দ্ৰত অনুষ্ঠিত হ'ব।

০০০০০০

অসমৰ এগৰাকী জনপ্ৰিয় অভিনেতা ৰাছল দাসৰ যোৱা নিশা গুৱাহাটী চিকিৎসা মহাবিদ্যালয় হাস্পতালত পৰলোক প্ৰাপ্তি ঘটে। মঙ্গলদৈ নিৱাসী বিশিষ্ট অভিনেতা গৰাকীয়ে বিভিন্ন ধাৰাবাহিক, ভিচিডি আদিৰ লগতে খাপলাং কাই নামৰ চৰিত্ৰটোত কৰা অভিনয়ৰ জৰিয়তে জনপ্ৰিয়তা অৰ্জন কৰিবলৈ সক্ষম হৈছিল। প্ৰয়াত শিল্পীগৰাকীয়ে ভ্ৰাম্যমান থিয়েটাৰত বাদ্যযন্ত্ৰৰ শিল্পী হিচাপেও কাম কৰিছিল। মৃত্যুৰ সময়ত তেওঁৰ বয়স আছিল ৫৮ বছৰ।

০০০০০০

মালয়চিয়াত অনুষ্ঠিত হ'বলগীয়া ১৯ বছৰ অনূৰ্ধ্ব এছীয় কাপ ক্ৰিকেট প্ৰতিযোগিতাৰ বাবে ভাৰতীয় দলত অসমৰ বেটছমেন ৰিয়ান পৰাগে স্থান লাভ কৰিছে। অসম ৰঞ্জী দলৰ খেলুৱৈ ৰিয়ানে কিছুদিন পূৰ্বে

ইংলেণ্ড ভ্ৰমণত সুন্দৰ প্ৰদৰ্শন আগবঢ়াইছিল। অহা মাহত ১৯ বছৰৰ অনূৰ্ধ্ব ক্ৰিকেট প্ৰতিযোগিতাখন অনুষ্ঠিত হ'ব।

০০০০০০

ভাৰতত চলি থকা ১৭ বছৰ অনূৰ্ধ্ব ফিফা বিশ্বকাপ ফুটবল প্ৰতিযোগিতাৰ দুখন প্ৰি কোৱাৰ্টাৰ ফাইনেল খেলৰ প্ৰথমখন বৰ্তমান নতুন দিল্লীত কলম্বিয়া আৰু জাৰ্মানীৰ মাজত চলি আছে। এই বাতৰি লিখাৰ পৰলৈকে জাৰ্মানী দলে ৩ - ০ গ'লৰ অগ্ৰগতি লাভ কৰি আছে।

নিশা ৮ বজাৰ পৰা আনখন খেল নতুন দিল্লীত আমেৰিকা যুক্তৰাষ্ট্ৰ আৰু পাৰাগুৱেৰ মাজত অনুষ্ঠিত হ'ব। কাইলৈ গুৱাহাটীত অনুষ্ঠিত হ'বলগীয়া এখন প্ৰি কোৱাৰ্টাৰ ফাইনেল খেল ফ্ৰান্স আৰু স্পেইনৰ মাজত অনুষ্ঠিত হ'ব। কাইলৈৰ আন এখন প্ৰি কোৱাৰ্টাৰ খেল গোৱাত ইৰাণ আৰু মেক্সিক'ৰ মাজত অনুষ্ঠিত হ'ব।

০০০০০০

সমাপ্ত